

മലയൻ സാഹിത്യപാരമ്പര്യത്തിൽ മഹാഭാരതപാരമ്പര്യത്തിന്റെ സ്വാധീനം

എസ്. ശിങ്കാരവേലു

(വിവർത്തനം - എ. പുരുഷോത്തമൻ)

അവതാരിക

അജ്ഞാതകർത്തൃകളായ Hikayat Pandawa Jaya (HPJ)[1] അഥവാ *വിജയികളായ പാണ്ഡവരുടെ കഥ*, Hikayat Pandava Lima (HPL)[2] അഥവാ *പഞ്ചപാണ്ഡവകഥ* എന്നീ പുരാണിക മലയൻ സാഹിത്യകൃതികൾ, മഹാഭാരത പാരമ്പര്യത്തെ പ്രതിനിധീകരിക്കുന്നു. എ. ഡി. പതിനൊന്നാം പന്ത്രണ്ടും നൂറ്റാണ്ടുകളിൽ Mpu Sedah[3] എഴുതിയ *ഭാരത യുദ്ധ* എന്ന കൃതിയുടെ പഴയ ജാവാനീസ് കാവ്യാഖ്യാനങ്ങളെ ആധാരമാക്കിയാണ് മലയൻ സാഹിത്യത്തിൽ കാണുന്ന മഹാഭാരതാഖ്യാനങ്ങൾ എന്ന് വിശ്വസിക്കപ്പെട്ടു വരുന്നു.

മലയൻ ഭാഷ, മിക്കവാറും, ഇസ്ലാം മതത്തിന്റെയും അറബി ഭാഷയുടെയും സ്വാധീനത്തിലായതിനു ശേഷമാണ് ഇന്നത്തെ രൂപത്തിൽ Jawiയിൽ അഥവാ പേഴ്സോ-അറബിക് ലിപിയിൽ മഹാഭാരതപാരമ്പര്യത്തിന്റെ മലയൻ ആഖ്യാനങ്ങൾ എഴുതപ്പെട്ടത് എന്ന് അനുമാനിക്കപ്പെടുന്നു. മഹാഭാരത പാരമ്പര്യം ഉൾക്കൊള്ളുന്ന, നിലവിലുള്ള മലയൻ സാഹിത്യകൃതികൾ രചിക്കപ്പെട്ട കാലഘട്ടം മിക്കവാറും എ. ഡി. പതിനഞ്ചാം ശതകത്തിന്റെ ഉത്തരാർദ്ധം ആവാം. മലയൻ പ്രവിശ്യയിൽ[4] മലയരാജ്യമായ Melaka അഭിവൃദ്ധി പ്രാപിച്ചത് ഇക്കാലത്താണ്. മഹാഭാരത പാരമ്പര്യത്തിന്റെ ചില ഭാഗങ്ങൾ, മലയൻ നിഴൽപ്പാവുള്ളതായ Wayang Kulitന്റെ [5] ഭാഗമെന്ന നിലയിൽ, അതിനു മുമ്പുള്ള കാലത്തിലെ മലയൻ നാടോടി സാഹിത്യത്തിന്റെ ഭാഗമാണെന്ന് നേരത്തെ അറിയാമായിരുന്നു. പൂർവാധുനിക കാലങ്ങളിൽ ഇന്ത്യൻ രാജ്യങ്ങളും മലയൻ രാജ്യങ്ങളും തമ്മിലുള്ള നിരന്തരമായ സാംസ്കാരിക സമ്പർക്കങ്ങളുടെ ഭാഗമായി, ഇന്ത്യയിലെ പുരാണിക സാംസ്കാരിക മൂലകങ്ങൾ മലയൻ ജനത സ്വീകരിക്കുകയും സ്വാംശീകരിക്കുകയും ചെയ്തിന്റെ അനന്തരഫലമായിട്ടാണ് ഇത് മിക്കവാറും സംഭവിച്ചത്. ഇനിയുള്ള പുറങ്ങളിൽ, പ്രധാന കഥാപാത്രങ്ങളുടെ നാമരൂപങ്ങൾക്കും സംഭവങ്ങൾക്കും പ്രത്യേകം പരാമർശനങ്ങൾ കൊടുത്തുകൊണ്ട്, മലയൻ സാഹിത്യകൃതികളിൽ പ്രതിപാദിക്കപ്പെട്ട മഹാഭാരത പാരമ്പര്യത്തിന്റെ മുഖ്യ സ്വഭാവവിശേഷങ്ങൾ രേഖപ്പെടുത്താൻ ഒരു ശ്രമം നടത്തുന്നു. മഹാഭാരതപാരമ്പര്യത്തിന്റെ മലയൻ സ്വാംശീകരണത്തിൽ നടന്നിട്ടുള്ള സാംസ്കാരിക പരിവർത്തനത്തിന്റെ സ്വഭാവവും വ്യാപ്തിയും വിലയിരുത്താനാണ് ഈ ഉദ്യമം.

മുഖ്യകഥാപാത്രങ്ങളുടെ നാമരൂപങ്ങൾ

Malay Hikayat Pandawa Jaya/ Pandawa Lima[6]	സംസ്കൃത മഹാഭാരതം
(1) കോരവർ (ആര്യമഹാരാജാ) ദസ്തരത ദേവി ഗാന്ധാരി ദുര്യോധന മഹാരാജാ ദേവി ബാനവതി/ (ദുര്യോധനന്റെ ഭാര്യ) ലക്ഷ്മണകുമാരൻ/ (ദുര്യോധനന്റെ മകൻ) സംഗ് ദുർശാസനൻ മഹാരാജാ കർണൻ/ അംബാകർണൻ പതി സങ്കുനി	കൗരവർ ധൃതരാഷ്ട്രർ ഗാന്ധാരി ദുര്യോധനൻ/സുയോധനൻ ഭാനുമതി ലക്ഷ്മണൻ ദുശ്ശാസനൻ കർണൻ/ വൈകർത്തനൻ ശകുനി
(2) പാണ്ഡവർ പാണ്ഡു മഹാരാജാവ് ബേടാര കുന്തി ദേവി മാദ്രി ധർമ്മവാംഗ്സ മഹാരാജാവ് സംഗ് ഭീമൻ/ വൃകദാരൻ സംഗ് രാജന/ പമാദി സകലൻ/സികലൻ സദേവൻ ദേവി ദെർപാദി/ദ്രോപദി	പാണ്ഡു കുന്തി മാദ്രി യുധിഷ്ഠിരൻ ഭീമൻ/ വൃകോദരൻ അർജുനൻ/ധനഞ്ജയൻ/ പാർത്ഥൻ നകുലൻ സഹദേവൻ ദ്രൗപദി/കൃഷ്ണ
(3) പാണ്ഡവരുടെ ഭാര്യമാർ രാജനന്റെ ഭാര്യമാർ: ദേവി സുഭദ്ര ദേവി രുക്മിണി ദേവി രത്ന ഉല്പതി ദേവി സെരികണ്ഡി സംഗ് ഭീമന്യു (സുഭദ്രയിൽ രാജനന്റെ മകൻ)	അർജുനന്റെ ഭാര്യമാർ: സുഭദ്ര രുക്മിണി(?)(ശ്രീകൃഷ്ണന്റെ ഭാര്യ) ഉല്പതി (താഴെ നോക്കുക) അഭിമന്യു (സുഭദ്രയിൽ അർജുനന്റെ മകൻ)

പ്രദ്യമേനൻ ഇരാവാൻ (രാവനകുമാരൻ) (ഉല്പയിയിൽ രാജനന്റെ മകൻ) ദേവി അരിംബി (ഭീമന്റെ ഭാര്യ) ഘടോത്കച മഹാരാജാവ്/ (അരിംബിയിൽ ഭീമന്റെ മകൻ) പരികാസി മഹാരാജാവ് (സത്യ ഉത്തരിയിൽ ഭീമന്യുവിന്റെ മകൻ)	പ്രദ്യുതൻ(?) (ശ്രീകൃഷ്ണന്റെ മകൻ) ഇരാവത്/ഇരാവാൻ (ഉല്പയിയിൽ അർജുനന്റെ മകൻ) ഹിഡിംബ (ഭീമന്റെ ഭാര്യ) ഘടോത്കചൻ/ (ഹിഡിംബിയിൽ ഭീമന്റെ മകൻ) പരീക്ഷിത്ത് (ഉത്തരയിൽ അഭിമന്യുവിന്റെ മകൻ)
(4) ഗുരുജനങ്ങൾ/ഉപദേശകർ/മക്കൾ ബേടാര കേസു ബെഗവാൻ ഭീസ്മൻ ബെഗവാൻ കെർപൻ സംഗ്യാംഗ് ദ്രോണൻ ബംബാഗ് സുതോമോ/ (ദ്രോണപുത്രൻ) ആര്യ വിദൂര സംഗ് സംജയൻ സംഗ് സെത്യകി	വാസുദേവ കൃഷ്ണൻ ഭീഷ്മൻ കൃപർ ദ്രോണൻ അശ്വത്ഥാമാവ് (ദ്രോണപുത്രൻ) വിദൂരർ സഞ്ജയൻ സാത്യകി
(5) രാജാക്കന്മാർ/ഭാര്യമാർ/മറ്റുള്ളവർ ദെർപാദ മഹാരാജാവ് സംഗ് ദെസ്തദ്യാമിനൻ/ (ദെർപാദപുത്രൻ) ദേവി സെരികണ്ഡി/സിരികണ്ഡി കെർച്ച നഗരത്തിലെ/ വർഗദേവ മഹാരാജാവ് വർഗദേവന്റെ ഭാര്യമാർ: ദേവി അംഗാര മയാംഗ് ദേവി അരഷ്ടണ്ഡി ദേവി അസ്താരകണ്ഡി ദേവി നീലവതി ദേവി രത്നശശി പുതേരി പുഷ്പ ഇന്ദേര ദേവി പുതേരി തുഞ്ചൻ തുതർ ജയദ്രഥൻ വിരാടരാജ്യത്തെ/ വംഗസ്തതി മഹാരാജാവ്	ദ്രുപദൻ ധൃഷ്ടദ്യുതൻ/ (ദ്രുപദപുത്രൻ) ശിഖണ്ഡി മത്സ്യദേശത്തെ/ വിരാടൻ സുദേഷ്ണ (വിരാടന്റെ ഭാര്യ) ജയദ്രഥൻ

സംഭവങ്ങൾ

I. പാണ്ഡവരുടെ അടിമത്തം [7]

(1) ദുര്യോധനനും ധർമ്മവാംഗ്സയും തമ്മിലുള്ള ചുതുകളിയിൽ ദുര്യോധനന്റെ നിർദ്ദേശമനുസരിച്ച് ആര്യ മൻഗ്ഗലയും സങ്കനിയും കളിക്കളമാകുന്നു, ദുർഗാസനൻ കരുവും[8].

(2) ധർമ്മവാംഗ്സ, ദെർപാദിയൊഴിച്ച്, തന്റെ കൊട്ടാരത്തിലെ എല്ലാവരെയും എല്ലാവസ്തുക്കളെയും പണയം വെക്കുന്നു.

(3) ധർമ്മവാംഗ്സക്ക് കളിയിൽ എല്ലാം നഷ്ടപ്പെട്ടപ്പോൾ ദെർപാദി കൊട്ടാരം വിട്ടു പോകുന്നു. ആ സമയം, ദുർഗാസനൻ ദെർപാദിയുടെ ചീകിയൊതുക്കിക്കെട്ടിയ തലമുടികടന്നു പിടിക്കുന്നു.

(4) മുടിക്കെട്ടഴിഞ്ഞ ദെർപാദി, ദുർഗാസനന്റെ രക്തം കൊണ്ട് കഴുകി വൃത്തിയാക്കിയതിനു ശേഷമേ, താൻ മുടി കെട്ടിവെക്കുകയുള്ളൂ എന്ന് ശപഥം ചെയ്യുന്നു. ആകാശത്തു നിന്ന് ദേവകൾ അവളുടെ മേൽ പുഷ്പവൃഷ്ടി ചെയ്യുന്നു.

(5) ദുർഗാസനന്റെ രക്തം കുടിക്കാതെ താൻ തൃപ്തനാവില്ല എന്ന് ഭീമൻ പ്രഖ്യാപിക്കുന്നു.

(6) ദെർപാദി അകമ്പടികളോടെ ഇന്ദരപസ്തത്തിലേക്ക് തിരിച്ചു പോവുന്നു; തത്സമയം, ധർമ്മവാംഗ്സ, ദുര്യോധനന്റെ കൂടെ ചുതുകളി തുടരുന്നു.

(7) ധർമ്മവാംഗ്സ തന്റെയും സഹോദരന്മാരുടെയും സേവനം പണയം വെക്കുന്നു. അതും നഷ്ടപ്പെട്ട് പാണ്ഡവർ ദുര്യോധനന്റെ അടിമകളാവുന്നു,

(8) ധർമ്മവാംഗ്സ, കുതിരപാലകനും, ഭീമൻ ദ്വാരപാലകനും, രാജനൻ ഉല്ലാസോദ്യാനത്തിലെ കാവൽക്കാരനും, സകലനും സദേവനും ഉദ്യാനത്തിലെ പരിചാരകന്മാരുമാവുന്നു.

(9) ദുര്യോധനന്റെയും സങ്കനിയുടെയും ആഹാരത്തിന്റെ അവശിഷ്ടം പാണ്ഡവർക്കു നൽകുന്നു.

(10) ധർമ്മവാംഗ്സ നിമിത്തമാണ് താൻ അടിമയായതെന്ന് ഭീമൻ പ്രതിഷേധിക്കുമ്പോൾ, കോരവരുമായുള്ള യുദ്ധത്തിൽ തങ്ങൾ വിജയികളാവുമെന്നു പറഞ്ഞ് ധർമ്മവാംഗ്സ അയാളെ സമാധിനിപ്പിക്കുന്നു.

(11) സകലനും സദേവനും ഭക്ഷണത്തിനു വേണ്ടി കരയുമ്പോൾ, ദുര്യോധനപതി, ബാണവതി[9] അവർക്കു ഭക്ഷണം നൽകുന്നു. എന്നാൽ ഭക്ഷണം കഴിക്കുന്നതിൽ നിന്ന് ദുര്യോധനൻ അവരെ തടയുന്നു.

(12) ബാണവതി, രാജനനോട് ദയയോടെ പെരുമാറുന്നു.

(13) പാണ്ഡവരെ നീക്കം ചെയ്യാനുള്ള ഒരു ശ്രമത്തിൽ, ദ്രോണരുടെ ഉപദേശപ്രകാരം, ദുര്യോധനൻ ഒരു മത്സരം ഏർപ്പെടുത്തുന്നു. സർപ്പത്തിന്റെ താവളമായ ഒരു നദിയിൽ നിന്നും ഒരസ്ത്രം വീണ്ടെടുക്കുന്നവന് അർദ്ധരാജ്യം നൽകും.

(14) ദ്രോണപുത്രനായ സുതോമാവാൻ, നദിയിൽ അസ്ത്രമെഴുത്ത് സർപ്പത്തിന്റെ (അർദ്ധവാലിക)[10] വാലിൽ മുറിവേല്പിക്കുന്നത്.

(15) ധർമ്മവാംഗ്സ നദിയിലേക്ക് ആദ്യം കൂപ്പുകുത്തുന്നു. അയാൾ തിരിച്ചുവരാത്തതിനാൽ, സഹോദരന്മാർ പിന്തുടരുന്നു[11].

(16) സർപ്പം പാണ്ഡവരെ വിഴുങ്ങുന്നു. എന്നാൽ ഭീമൻ, സർപ്പത്തിന്റെ വയർ വെട്ടിപ്പൊളിക്കുന്നു; ജീവനോടെ പുറത്തുവന്ന പാണ്ഡവർ ആത്മമറിയാതെ അസ്തിനപുരം ഉപേക്ഷിച്ച്, മെർച്ചനഗരം എന്നറിയപ്പെടുന്ന വർഗ്ഗദേവന്റെ രാജ്യത്തിലേക്ക് പോകുന്നു. പാണ്ഡവർ മരണമടഞ്ഞുവെന്ന് ദുര്യോധനൻ വിശ്വസിക്കുന്നു.

II. പാണ്ഡവരുടെ അജ്ഞാതവാസം[12]

(1) ധർമ്മവാംഗ്സ, രേശി ബ്രാഹ്മണൻ എന്ന പേര് സ്വീകരിക്കുന്നു. എരുമപാലകന്റെ വേഷത്തിൽ ഭീമൻ, ശുഭ ജങ്ഗ്ലാള എന്ന പേരിൽ അറിയപ്പെടുന്നു. സ്ത്രീവേഷത്തിൽ രാജനൻ, കംബ തുരിരൻ എന്നപേരും, സകലനും സദേവനും അശ്വപാലകരായി രമായ, രൂപായ എന്നീ പേരുകളും സ്വീകരിക്കുന്നു, (ദെർപാദി ഇന്ദ്രപസ്തത്തിൽ ആയതിനാൽ, അവർ പാണ്ഡവരുടെ കൂടെയില്ല.)

(2) സ്ത്രീവേഷത്തിൽ രാജനൻ വർഗ്ഗദേവന്റെ റാണികളുടെ പ്രിയങ്കരിയാവുന്നു. [13]

(3) പകൽസമയം രാജനൻ സ്ത്രീയാണെങ്കിലും, രാത്രിയിൽ അയാൾ പതിവുപോലെ, സുന്ദരനായ ഒരു രാജകുമാരനായി, റാണിമാരായ നീലാവതിക്കും കസുമാവതിക്കും പ്രിയങ്കരനാണ്.

(4) രാജനനും റാണി നീലാവതിയും അന്യോന്യം താമസ്യലചർവ്വണം നടത്തുന്നു.

(5) രേശി ബ്രാഹ്മണന്റെ വേഷത്തിൽ, ധർമ്മവാംഗ്സ, രാജനന്റെ പ്രണയചേഷ്ടകളെപ്പറ്റി ബോധവാനാണ്. അദ്ദേഹം, രാജനനെ സൗമ്യമായി താക്കീത് ചെയ്യുന്നു. രാജനനാകട്ടെ ഒരു കസൃതിച്ചിരി മാത്രം അതിന് പ്രത്യുത്തരമേകുന്നു.

III. ഭിമന്യു സത്യസുന്ദരിയെയും സത്യ ഉതരിയെയും വിവാഹം ചെയ്യുന്നു[14]

(1) (രാജനന്റെയും സുഭദ്രയുടെയും പുത്രനായ ഭിമന്യുവിന്റെ വിവാഹനിശ്ചയം ബലദേവപുത്രിയായ സത്യസുന്ദരിയുമായി, അവളുടെ പിതാവിന്റെ ആഗ്രഹങ്ങൾക്കു വിപരീതമായി നടത്താൻ, കെഷ്ണൻ ഉത്സുകനാണ്. ബലദേവനാകട്ടെ തന്റെ മകൾ, ദുര്യോധനന്റെ ദത്തുപുത്രനായ ലക്ഷ്മണകുമാരനെ വിവാഹം കഴിക്കണമെന്ന് ആഗ്രഹിക്കുന്നു.

(2) സത്യസന്ദർഭത്തെ വിവാഹം കഴിക്കാൻ, ഘടോൽക്കചന്റെ സഹായം തേടാൻ ഭിമന്യുവിനെ ദുർഗ സഹായിക്കുന്നു.

(3) സത്യസന്ദർഭത്ത് ഭിമന്യുവിനെ വിവാഹം കഴിക്കാൻ ഘടോൽക്കചൻ അവളെ ബലദേവന്റെ കൊട്ടാരത്തിൽ നിന്നും വീണ്ടെടുക്കുന്നു.

(4) സത്യസന്ദർഭയുടെ വേഷത്തിൽ, ഘടോൽക്കചൻ അവളുടെ ശയനമുറിയിൽ ലക്ഷ്മണകുമാരന്റെ സന്ദർശനം പ്രതീക്ഷിച്ചു നിൽക്കുന്നു.

(5) ലക്ഷ്മണകുമാരൻ ഘടോൽക്കചന്റെ യഥാർത്ഥരൂപം കണ്ടുപിടിച്ച ഉടൻ ഘടോൽക്കചന്റെയും, ദുര്യോധനനാൽ സഹായിക്കപ്പെട്ട ലക്ഷ്മണകുമാരന്റെയും സൈന്യങ്ങൾ തമ്മിൽ ഭയങ്കരമായ യുദ്ധം നടക്കുന്നു.

(6) അവസാനം കെഷ്ണന്റെ ഇടപെടൽ മൂലം യുദ്ധം അവസാനിക്കുന്നു. ബലദേവൻ ഭിമന്യുവിനെ തന്റെ ജാമാതാവായി സ്വീകരിക്കുന്നു. [15]

(7) ഇതിനിടയിൽ, പാണ്ഡവർ ഇന്ദ്രപസ്തത്തിൽ മടങ്ങിയെത്തി. ധർമ്മവാംഗ്സ, കെഷ്ണനെയും വിരാടരാജനായ[16] വംഗസ്സതിയെയും കാണാൻ ആഗ്രഹിക്കുന്നു.

(8) കെഷ്ണനും വംഗസ്സതിയും പാണ്ഡവരെ സന്ദർശിക്കുന്നു.

(9) ദുര്യോധനന്റെ നിർദ്ദേശപ്രകാരം കർണനും പാണ്ഡവരെ സന്ദർശിക്കുന്നു.

(10) വംഗസ്സതിയുടെ പുത്രിയായ സത്യ ഉതരിയെ, ഭിമന്യു വിവാഹം ചെയ്യുന്നു.

(11) മെർച്ചനഗരത്തിലെ വർഗദേവരാജൻ, ഭിമന്യുവിന്റെ ഭാര്യയായ സത്യ സന്ദർഭയെയും സത്യ ഉതരിയെയും തന്നെ നൽകണമെന്ന് ആവശ്യപ്പെടുന്നു - എന്തെന്നാൽ, അവർ തന്റെ മുമ്പത്തെ റാണിമാരായ അരസകണ്ഡിയുടെയും അസ്താരകണ്ഡിയുടെയും പുനർജന്മങ്ങളാണ്.

(12) വർഗദേവന്റെ ആവശ്യം ധർമ്മവാംഗ്സ തിരസ്കരിക്കുന്നു. വർഗദേവനും പാണ്ഡവരും തമ്മിൽ യുദ്ധം പൊട്ടിപ്പുറപ്പെടുന്നു.

(13) പാണ്ഡവർ വർഗദേവന്റെമേൽ വിജയം കൈവരിക്കുന്നു; തുടർന്ന് വർഗദേവൻ അവരുടെ മിത്രമാവുന്നു.

IV. കെഷ്ണന്റെ അസ്തിനപുരദൗത്യം[18]

(1) സുതോമോവിന്റെ അസ്ത്രം നദിയിൽ നിന്ന് വീണ്ടെടുക്കുന്നതിൽ വിജയിച്ചാൽ, പാണ്ഡവർക്ക് അർദ്ധരാജ്യം നൽകാം എന്ന തന്റെ വാഗ്ദാനം പാലിക്കാൻ ദുര്യോധനനോട് ആവശ്യപ്പെടാൻ ധർമ്മവാംഗ്സ ആദ്യം ആര്യ ദർബാലയെ അസ്തിനപുരത്തേക്കയക്കുന്നു.

(2) ദുര്യോധനൻ തന്റെ വാഗ്ദാനം നിറവേറ്റാൻ വിസമ്മതിക്കുന്നു. പകരം പാണ്ഡവരോട് വീണ്ടും പന്ത്രണ്ടു കൊല്ലം, പന്ത്രണ്ടു മാസം, പന്ത്രണ്ടു ദിവസം വനവാസം നയിക്കാൻ ആവശ്യപ്പെടുന്നു.

(3) ധർമ്മവാംഗ്സയുടെ അപേക്ഷയനുസരിച്ച് കെഷ്ണൻ, ദുര്യോധനനോട് തന്റെ വാശാനം പാലിക്കാൻ ആവശ്യപ്പെടാൻ, അസ്തിനപുരത്തേക്കു പോകാൻ സമ്മതിക്കുന്നു. കെഷ്ണനോടൊന്നിച്ച് സെത്യുകിയുമുണ്ട്.

(4) കെഷ്ണന്റെ രഥം ദാസ്തരതന്റെ കൊട്ടാരത്തിലേക്കു പോകുമ്പോൾ, അഴിഞ്ഞ തല മുടിയുള്ള, ഉലഞ്ഞ വസ്ത്രങ്ങളും, അലങ്കോലപ്പെട്ട ആഭരണങ്ങളും ധരിച്ച സ്ത്രീപുരുഷന്മാർ കെഷ്ണനെ ഒരു നോക്കു കാണാൻ ഓടിയെത്തുന്നു.

(5) ദാസ്തരതൻ നൽകിയ ഉടുതുണി സ്വീകരിച്ചുവെങ്കിലും, തന്റെ ദൗത്യം അപൂർണ്ണമായതിനാൽ, കെഷ്ണൻ, മുമ്പിൽ വിളമ്പിയ ഭക്ഷണം കഴിക്കാനുള്ള ദുര്യോധനന്റെ ക്ഷണനം സ്വീകരിക്കാൻ വിസമ്മതിക്കുന്നു.

(6) കുന്തിയെ സന്ദർശിച്ച്, കെഷ്ണൻ പാണ്ഡവരുടെ വിവരങ്ങൾ അവരെ ധരിപ്പിക്കുന്നു.

(7) ദുര്യോധനന്റെ ഉപദേശക്കാൾ (ദുർശാസനൻ, കർണ്ണൻ, സങ്കനി) യുദ്ധം ചെയ്യാൻ ഉപദേശിക്കുന്നു. അസ്വസ്ഥനായ ദുര്യോധനൻ പത്നി ബാണവതിയെ കാണാൻ പോകുന്നു.

(8) പിറ്റേന്ന്, പാണ്ഡവർക്ക് അർദ്ധരാജ്യം കൊടുക്കാനുള്ള ദാസ്തരതന്റെ ഉപദേശം സ്വീകരിക്കാൻ ദുര്യോധനൻ വിസമ്മതിക്കുന്നു.

(9) കെഷ്ണനെ കൊല്ലാൻ ദുര്യോധനൻ കർണ്ണനോടൊത്ത് ഗുഡാലോചന ചെയ്യുമ്പോൾ, സെത്യുകി അതേപ്പറ്റി കെഷ്ണന്, വിവരം നൽകുന്നു. കെഷ്ണൻ, ആയിരം തലകളും, ആയുധമേന്തിയ രണ്ടായിരം കൈകളുമുള്ള തന്റെ വിശ്വരൂപത്തിലൂടെ തന്റെ ദിവ്യശക്തി പ്രകടിപ്പിക്കുന്നു. ദുര്യോധനൻ ഓടി രക്ഷപ്പെടുന്നു.

(10) ഭീഷ്മരും ദ്രോണരും കെഷ്ണനെ സമാധാനിപ്പിക്കുന്നു. കെഷ്ണൻ ദുര്യോധനനെ കൊന്നാൽ, ദുര്യോധനനെ കൊല്ലാനുള്ള തന്റെ ശപഥം നിറവേറ്റാൻ ഭീമനും, ദുർശാസനന്റെ രക്തത്താൽ തന്റെ തലമുടി കഴുകാൻ ദ്രെർപാദിക്കും കഴിയാതെ വരുമെന്ന് അവർ കെഷ്ണനെ ഓർമ്മിപ്പിക്കുന്നു.

(11) കെഷ്ണൻ സ്വരൂപം വീണ്ടെടുത്ത് കുന്തിയെ സമീപിക്കുന്നു. ബലം ഉപയോഗിച്ച് രാജ്യം വീണ്ടെടുക്കാൻ പാണ്ഡവരെ നിർബന്ധിക്കാൻ, കുന്തി കെഷ്ണനോട് പറയുന്നു.

(12) പാണ്ഡവരുടെ അടുത്തേക്കുള്ള മടക്കയാത്രയിൽ, കെഷ്ണൻ കർണ്ണനോട് പാണ്ഡവരെ സഹായിക്കാൻ ഉപദേശിക്കുന്നു. എന്നാൽ താൻ രാജനനോട് യുദ്ധം ചെയ്യാൻ പ്രതിജ്ഞ എടുത്തിട്ടുണ്ടെന്ന് കർണ്ണൻ മറുപടി പറയുന്നു.

(13) ഇന്ദ്രപസ്തത്തിൽ മടങ്ങിയെത്തി, കെഷ്ണൻ പാണ്ഡവരോട് തന്റെ അസ്തിനപുര ദൗത്യത്തെക്കുറിച്ച് പറയുന്നു.

(14) പിറ്റേന്ന് പാണ്ഡവർ ഭീമനെ മുൻനിർത്തി, രാജനൻ, സകലൻ, സദേവൻ, സെരികണ്ഡി, ഘടോത്കചൻ, ദ്രെർപാദി, ധർമ്മവാംഗ്സ, കെഷ്ണൻ, ദ്രെർപാദ, വംഗസ്തതി, ഭീമന്ദു, രാവൻ കുമാരൻ എന്നിവരോടൊപ്പം അസ്തിനപുരത്തേക്ക് യാത്രയാവുന്നു.

(15) വിജയസൂചകമായി ദേവകൾ പാണ്ഡവരുടെ മേൽ പുഷ്പവൃഷ്ടി ചെയ്യുന്നു. കരുക്ഷേത്രമണ്ഡലത്തിൽ, അവർ തങ്ങളുടെ വാസഭൂമിയിലെത്തുമ്പോൾ, ആകാശത്ത് ഒരു മഴവില്ല് പ്രത്യക്ഷപ്പെടുന്നു.

V. യുദ്ധം [19]

(1) സേന ഉതരൻ (വംഗസ്ഥതീപുത്രൻ) പാണ്ഡവസേനാനായകനായി തെരഞ്ഞെടുക്കപ്പെടുന്നു. കോരവർ ഭീഷ്മരെ തങ്ങളുടെ നായകനാക്കുന്നു.

(2) ശത്രുക്കൾ തങ്ങളുടെ ബന്ധുക്കളും ഗുരുജനങ്ങളുമായതിനാൽ യുദ്ധം ഒഴിവാക്കിക്കൂടെ എന്ന് രാജനൻ കെഷ്ണനോട് ചോദിക്കുന്നു. അത്തരം വർത്തമാനങ്ങളുടെ സമയം വൈകി എന്ന് കെഷ്ണൻ രാജനനോട് പറയുന്നു.

(3) ധർമ്മവാംഗ്സ ആചാര്യരെ വന്ദിക്കാൻ ശത്രുവിന്റെ പാളയത്തിൽ എത്തുന്നു. കെഷ്ണൻ തങ്ങളുടെ വശത്തുള്ള പാണ്ഡവർ വിജയികളാവുമെന്ന് ഭീഷ്മർ അയാൾക്ക് ഉറപ്പു നൽകുന്നു.

(4) കോരവരിൽ, ഭീഷ്മർ മാത്രം ഏകനായി സ്ഥൈര്യചിത്തനായി യുദ്ധം ചെയ്യുന്നു; സേന ഉതരനെ കൊല്ലുന്നു.

(5) സേന ഉതരന്റെ ദേഹം ദഹിപ്പിച്ച ശേഷം, ചിതാഭസ്മം ഒരു സുവർണ്ണകുടത്തിൽ നിറച്ച് കടലിൽ ഒഴിക്കുന്നു.

(6) പാണ്ഡവസേനാനായകനായി ദ്രസ്തദ്യാമിനൻ തെരഞ്ഞെടുക്കപ്പെടുന്നു.

(7) പാണ്ഡവസേന ഗരുഡരൂപത്തിൽ വ്യൂഹം ചമക്കുന്നു. കോരവസേനാനായകനായ ഭീഷ്മരും അതേ രൂപത്തിൽ വ്യൂഹം ചമക്കുന്നു.

(8) ഇരാവാൻ (ഉല്യപിയിൽ രാജനന്റെ മകൻ) കാലസാരംഗിയാൽ വധിക്കപ്പെടുന്നു.

(9) കെഷ്ണൻ ഭീഷ്മരെ ചക്രം കൊണ്ട് ഭീഷണിപ്പെടുത്തുന്നു. ഈ മാരകായുധം, ഒരു സ്ത്രീക്ക് സുന്ദരപുരുഷനെനോണം തനിക്ക് സ്വീകാര്യമാണെന്ന് ഭീഷ്മർ പറയുന്നു; എന്തെന്നാൽ ഇത്, തന്നെ സ്വർഗ്ഗത്തിലേക്ക് നയിക്കും.

(10) ഭീഷ്മരെ കൊല്ലാൻ ഒരു സ്ത്രീയെക്കൊണ്ടേ കഴിയൂ (സെരികണ്ഡി) എന്ന് രാജനൻ കെഷ്ണനോട് പറയുന്നു.

(11) രാജനന്റെ രഥത്തിൽ കയറി, സെരികണ്ഡി അസ്ത്രം എയ്ത് ഭീഷ്മരെ മുറിവേൽപ്പിക്കുന്നു. മുറിവിൽ രാജനൻ അസ്ത്രം എയ്യുമ്പോൾ ഭീഷ്മർ വീഴുന്നു.

(12) നിരായുധനായ ധർമ്മവാംഗ്സ ഭീഷ്മരെ സംരക്ഷിക്കുന്നു. മറ്റുള്ള പാണ്ഡവർ നിലംപതിച്ചു വീരനെ ബഹുമാനിക്കുന്ന വിധത്തിൽ അപ്രകാരം ചെയ്യുന്നു.

- (13) മൃത്യോന്മുഖനായ ഭീഷ്മരെ ബഹുമാനിക്കുന്നതിൽ ഭീമൻ ദുര്യോധനനെതിരായി തദവസരം ഗദ പ്രയോഗിക്കില്ല എന്ന് ധർമ്മവാംഗ്സ ഉറപ്പു നൽകിയ ശേഷം ദുര്യോധനൻ പാണ്ഡവരോടൊപ്പം കൂടുന്നു.
- (14) ആയുധനിർമ്മിതമായ മരണശയ്യയാണ് ഒരു യോദ്ധാവിന് ഏറ്റവും അനുയോജ്യം എന്ന് ധർമ്മവാംഗ്സ ഭീഷ്മരോട് പറയുന്നു.
- (15) ദുര്യോധനൻ കൊണ്ടുവന്ന വിലയേറിയ ശയ്യ ഭീഷ്മർ നിരസിക്കുന്നു; രാജനൻ നിർമ്മിച്ച ശരശയ്യ സ്വീകരിക്കുന്നു.
- (16) സുവർണ്ണചക്ഷകത്തിൽ ദുര്യോധനൻ കൊണ്ടുവന്ന ജലം, ഭീഷ്മർ നിരസിക്കുന്നു, രാജനൻ ഭൂമിയിൽ അസ്ത്രമെഴുത്ത് (തർസൻഗ്തല) ജലപ്രവാഹം നിർമ്മിക്കുന്നു.
- (17) അടുത്ത ദിവസം സേനകൾ ഗജരൂപത്തിൽ വ്യൂഹം ചമക്കുന്നു.
- (18) ദ്രോണർ കോരവസേനാനായകത്വം ഏറ്റെടുക്കുന്നു.
- (19) ഭഗദത്തൻ തന്റെ ആയുധം (സമോഗ) കൊണ്ട് രാജനന്റെ നെഞ്ച് പിളർക്കുന്നു; രാജനൻ മോഹാലസ്യപ്പെടുന്നു. വിജയകെസുമപ്പുഷ്പം കൊണ്ട് മുറിവു തടവി, കെഷ്ണൻ രാജനനെ ഉണർത്തുന്നു.
- (20) ഭഗദത്തന്റെ ജീവൻ, അയാളുടെ ആനയിലാണെന്ന് കെഷ്ണൻ രാജനനോട് പറയുന്നു. ആനയുടെ നെഞ്ചിൽ അവയ്ക്ക് രാജനൻ ഭഗദത്തനെ കൊല്ലുന്നു.
- (21) ദ്രോണർ കോരവസൈന്യം ചക്രരൂപത്തിൽ വ്യൂഹം ചമക്കുന്നു.
- (22) ഭിമന്യു ഗരുഡരൂപത്തിൽ വ്യൂഹം ചമക്കുന്നു. ശത്രുവിന്റെ വ്യൂഹം ഭേദിക്കാൻ അയാൾക്ക് സാധിച്ചുവെങ്കിലും അതിൽനിന്ന് പുറത്തുകടക്കാൻ കഴിയാതെ വരുന്നു. ജയദ്രഥൻ ഭിമന്യുവിനെ വളയുന്നു.
- (23) ദുര്യോധനപുത്രൻ, ലക്ഷ്മണകുമാരൻ ഭിമന്യുവിനാൽ കൊല്ലപ്പെടുന്നു.
- (24) തന്റെ മകനെ ഭിമന്യു വധിച്ചതിൽ ക്രുദ്ധനായ ദുര്യോധനൻ ഭിമന്യുവിനെ കീഴ്പ്പെടുത്താൻ ജയദ്രഥനോട് ആജ്ഞാപിക്കുന്നു.
- (25) ശരീരത്തിന്റെ സകല ഭാഗങ്ങളും മുറിപ്പെട്ടുവെങ്കിലും, ഭിമന്യു ഒരു വരനെപ്പോലെ കാണപ്പെടുന്നു; അവസാനം കർണ്ണൻ അയാളെ കൊല്ലുന്നു.
- (26) ഭിമന്യുവിന്റെ ആദ്യഭാര്യ സത്യസുന്ദരി ഭർത്താവിന്റെ ചിതയിൽ പ്രവേശിക്കുന്നു; എന്നാൽ സത്യ ഉതരി (ഭിമന്യുവിന്റെ രണ്ടാമത്തെ ഭാര്യ) ഒരു ശിശുവിനെ ഗർഭം ധരിച്ചതിനാൽ ചിതയിൽ പ്രവേശിക്കുന്നില്ല.
- (27) രാജനൻ ശിവനെ ആവാഹിക്കുന്നു; അടുത്ത ദിവസം രാത്രിയാവുന്നതിന് മുമ്പ് താൻ ജയദ്രഥനെ വധിക്കുമെന്ന് പ്രതിജ്ഞയെടുക്കുന്നു.
- (28) തന്റെ ചക്രം സൂര്യന നേർക്കെറിഞ്ഞ് കെഷ്ണൻ അന്ധകാരം സൃഷ്ടിക്കുന്നു. രാത്രിയായെന്നും രാജനന്റെ പ്രതിജ്ഞ നിറവേറിയില്ലെന്നും ശത്രു ആഹ്ളാദിക്കുമ്പോൾ, തന്റെ

ചക്രപ്രകാശത്താൽ കെണ്ണൻ, രാജനന് ജയദ്രഥനെ കാണിച്ചു കൊടുക്കുന്നു. രാജനൻ അസ്ത്രമെഴുത്ത്, ജയദ്രഥന്റെ കഴുത്ത് ഭേദിക്കുന്നു.

(29) ജയദ്രഥന്റെ മരണത്തിനത്തരവാദിയായി ദ്രോണരെ കുറ്റപ്പെടുത്തിയതിനാൽ അദ്ദേഹം യുദ്ധം ചെയ്യാൻ വിസമ്മതിക്കുന്നു.

(30) രാജനനോട് യുദ്ധം ചെയ്യാൻ കർണ്ണനോട് ആവശ്യപ്പെടുന്നു. എന്നാൽ കെണ്ണന്റെ ആഗ്രഹപ്രകാരം ഘടോത്കചൻ കർണ്ണനെ ആക്രമിച്ച് പലായനം ചെയ്യിക്കുന്നു.

(31) തുടർന്ന്, കർണ്ണൻ ഘടോത്കചനെ വധിക്കുന്നു. ഘടോത്കചന്റെ അമ്മ അരിംബി, മകന്റെ ചിതയിൽ പ്രവേശിക്കുന്നു.

(32) ദെർപാദ വധിക്കപ്പെട്ടപ്പോൾ, പുത്രൻ ദ്രസ്തദ്യാമിനൻ ദ്രോണനെ പരാജയപ്പെടുത്തിയാലേ താൻ മരിക്കൂ എന്ന് പ്രതിജ്ഞയെടുക്കുന്നു.

(33) ഗുരുവായ ദ്രോണരെ വധിക്കാനും ദ്രോണപുത്രനായ സുതോമോ മരിച്ചു എന്ന തെറ്റായ വാർത്ത പരത്തി ദ്രോണരെ യുദ്ധത്തിൽ നിന്നും പിന്തിരിപ്പിക്കാനും രാജനൻ വിസമ്മതിക്കുന്നു.

(34) സുതോമോ എന്ന ഒരാളെ വധിച്ച് ഭീമൻ ഉച്ചത്തിൽ പറയുന്നു: ഞാൻ സുതോമോവിനെ കൊന്നു. ഇതുകേട്ട ദ്രോണർ മോഹാലസ്യപ്പെടുന്നു. അബോധവാനായ ദ്രോണരുടെ ശിരസ്സ്, ദ്രസ്തദ്യാമിനൻ ഛേദിക്കുന്നു. സൈത്യകി, ദ്രസ്തദ്യാമിനന്റെ പ്രവൃത്തിയിൽ അയാളെ നിന്ദിക്കുന്നു.

(35) സുതോമോ തന്റെ പിതാവിന്റെ മരണത്തിന് പ്രതികാരം ചെയ്യാൻ ആഗ്രഹിക്കുന്നു. എന്നാൽ ഗുരുപുത്രനോട് യുദ്ധം ചെയ്യാൻ രാജനൻ വീണ്ടും വിസമ്മതിക്കുന്നു. ഭീമൻ രാജനനെ അപഹസിക്കുന്നു.

(36) യുദ്ധത്തിൽ ഗുരുവിനെ വധിക്കുന്ന ഒരാൾക്ക് കുറ്റബോധത്തിന്റെ പ്രശ്നമൊന്നുമില്ല എന്നും പാണ്ഡവർ യുദ്ധം ജയിക്കുമെന്നും ഭീഷ്മർ ധർമ്മവാംഗ്സയോട് പറയുന്നു. ഭീഷ്മർ സ്വർഗ്ഗത്തിലേക്കു പോകുന്നു.

(37) കർണ്ണൻ കോരവസേനയുടെ നായകത്വം ഏറ്റെടുക്കുന്നു.

(38) ഭീമൻ ദുർശാസനനെ കൊല്ലുന്നു. നഖം കൊണ്ട് അയാളുടെ വയറ് പിളർന്നശേഷം രക്തത്തിൽ കുളിക്കുന്നു.

(39) ഭീമൻ തന്റെ താടിയും മീശയും രക്തത്തിൽ കുളിപ്പിച്ച്, മുടിയിൽ നിന്ന് രക്തം ഒരു ചപ്പകത്തിൽ പിഴിഞ്ഞെടുത്ത് തന്റെ പ്രതിജ്ഞ നിറവേറ്റാൻ ദെർപാദിക്കു നൽകുന്നു.

(40) രാജനനും കർണ്ണനും രഥത്തിൽ നിന്ന് യുദ്ധം ചെയ്യുമ്പോൾ ശല്യൻ കർണ്ണനോട് ഉയരത്തിൽ ലക്ഷ്യം വെക്കാൻ പറയുന്നു. കർണ്ണൻ അസ്ത്രമയച്ചപ്പോൾ കെണ്ണൻ കർണ്ണരഥത്തിൽ ഓടിക്കയറുന്നു. തന്മൂലം അസ്ത്രം രാജനന്റെ തലമുടിക്കെട്ടിൽ മത്രം കൊള്ളുന്നു.

(41) രാജനന്റെ പാശുപതാസ്ത്രത്താൽ കർണ്ണൻ കൊല്ലപ്പെടുന്നു.

(42) ശല്യർ മടിയോടെ കോരവസേനാനായകത്വം ഏറ്റെടുക്കുന്നു.

(43) വിധി നിർണ്ണായകമായ ആ ദിനത്തിന്റെ മുമ്പത്തെ രാത്രിയിൽ, ശല്യർ തന്റെ പ്രിയപത്നി സത്യവതിയോട് വിട പറയുന്നു. ശല്യർ ധർമ്മവാംഗ്സയാൽ കൊല്ലപ്പെടുന്നു. സത്യവതി ഭർത്താവിനോടൊപ്പം സ്വർഗത്തിലേക്ക് പോകുന്നു.

(44) ഭീമൻ സങ്കുനിയെ നാലു കഷണങ്ങളാക്കി, അവയവങ്ങളെ നാലുപാടും എറിയുന്നു.

(45) ദുര്യോധനൻ മാഹദ്വ നദിയിൽ ഒളിക്കുമ്പോൾ, ഭീമൻ അയാളെ തെരഞ്ഞു കണ്ടെത്തുന്നു. കെഷ്ണൻ സ്വന്തം തുടയിലടിച്ച് ദുര്യോധനന്റെ ശരീരത്തിലെ ആ ഭാഗം മാത്രമാണ് ദുർബ്ബലം എന്ന് ഭീമനെ ഓർമ്മിപ്പിക്കുമ്പോൾ, ഭീമൻ ദുര്യോധനനെ തുടയിലടിച്ച് വീഴ്ത്തുന്നു.

(46) പഞ്ചപാണ്ഡവരുടെ ശിരസ്സിൽ ചവുട്ടിയല്ലാതെ ദുര്യോധനന് മരിക്കാനാവില്ല.

(47) സുതോമോ പാണ്ഡവരുടെ പാളയത്തിൽ കടന്ന് (പാണ്ഡവരുടെ പൊതുപുത്രനെ പറയപ്പെടുന്ന) പഞ്ചകുമാരനെ കൊല്ലുന്നു [21]. സുതോമോ അയാളുടെ തലയെടുത്ത് ദുര്യോധനന്റെ അടുത്തു ചെല്ലുമ്പോൾ, അതിൽ ചവുട്ടി ദുര്യോധനൻ മരിക്കുന്നു.

(48) ഭീമൻ സുതോമോവിനെ കൊന്ന് അയാളുടെ തോലൂരി തന്റെ പ്രതിജ്ഞ നിറവേറ്റുന്നു.

(49) വിജയികളായ പാണ്ഡവർ ധർമ്മവാംഗ്സയെ തങ്ങളുടെ രാജാവായി തെരഞ്ഞെടുക്കുന്നു.

ഉപസംഹാരം

പുരാതന മലയൻ സാഹിത്യ പാരമ്പര്യത്തിൽ പ്രതിപാദിച്ച മഹാഭാരത പാരമ്പര്യത്തിന്റെ മുമ്പത്തെ വിവരണത്തിൽ നിന്ന് കഥാപാത്രങ്ങളുടെ പേരുകൾ, കഥയിലെ സംഭവങ്ങൾ മുതലായവയെ സംബന്ധിക്കുന്ന വ്യത്യസ്ത വസ്തുതകൾ തീർച്ചയായും രൂപാന്തരം പ്രാപിച്ചിരിക്കുന്നുവെന്ന് തീരുമാനിക്കുന്നതിൽ തെറ്റില്ല. ഇത് കഥയിലെ കഥാപാത്രങ്ങളെയും സംഭവങ്ങളെയും പ്രാദേശിക സാംസ്കാരിക മൂലകങ്ങളുമായി സംയോജിപ്പിച്ച്, സംസ്കാരരൂപാന്തരവും വരുത്തിയതിന്റെ ഫലമാണെന്നതിൽ യാതൊരു സംശയവുമില്ല. മഹാഭാരത പാരമ്പര്യത്തിന്റെ ആന്തരരത്നം, അതായത് വഞ്ചനയ്ക്കും അന്യായത്തിനും ഉപരിയായി സത്യത്തിന്റെയും നീതിയുടെയും വിജയം, കഥയുടെ മലയൻ ഭാഷ്യത്തിന്റെ അവിഭാജ്യഘടകമായിത്തന്നെ നിലകൊള്ളുന്നു. കഥയുടെ ചില വശങ്ങൾ ഒഴിവാക്കുകയോ മാറ്റുകയോ ചെയ്തിട്ടുള്ളത് ശ്രദ്ധേയമാണ്. അതേ സമയം കഥയുടെ ചില വശങ്ങൾ വികസിപ്പിക്കുകയോ വിപുലീകരിക്കുകയോ ചെയ്ത് മലയൻ സംസ്കാരരംഗത്ത് തദ്ദൃപത്തിൽ സ്വീകരിച്ച് ആസ്വദിക്കാവുന്ന തരത്തിൽ മാറ്റിയതും ശ്രദ്ധേയമാണ്. മലയൻ സാഹിത്യ പാരമ്പര്യ കർത്താവിന്റെ സൃഷ്ടിയുയവ പ്രതിഭ നിമിത്തമാണ് മഹാഭാരത പാരമ്പര്യം മലയൻ സാഹിത്യത്തിൽ രൂപം കൊണ്ടത് എന്നതിൽ ഒട്ടും സംശയമില്ല. അദ്ദേഹമാകട്ടെ, ഇന്ത്യൻ ഇതിഹാസത്തെ സ്വന്തം ഭാഷയിൽ മൊഴിമാറ്റം ചെയ്യുന്നതിനു പകരം, അതിന്

പ്രാദേശികച്ചവ പ്രതിഫലിക്കുന്ന രൂപവും ആത്മാവും നൽകി സമർത്ഥമായി ആവിഷ്കരിച്ചു.

സൂചിത കൃതികളും കുറിപ്പുകളും

1. Van Der Tuuk, "Geschiedenis Der Pandawa's naar een Maleisch Handschrift Der Royal Asiatic Society. No. 2 in Fol.", *Tijdschrift voor Indische Toel-, Land en Volkenkunde*, Vol. 21 (1875), pp. 1-90. റോയൽ ഏഷ്യാറ്റിക് സൊസൈറ്റിയുടെ ഗ്രന്ഥശേഖരത്തിൽ, Reffles ms. No. 2, ഉള്ളടക്കത്തിന്റെ സമാഹരണത്തിന് Winstedt, p 208-226 കാണുക.
2. *Hikayat Pandawa Lima*, diushakan oleh Khalid Hussain, Kuala Lumpur: Dewan Bahasa dan Pustaka, 1964, pp. 1-248. ഈ പ്രസിദ്ധീകരണത്തിലെ ആഖ്യാനം, ജക്കാർത്തയിലെ Lambaga Kebudayaan Indonesiaയിൽ കണ്ടെത്തിയ ഒരു കൈയെഴുത്തുപ്രതിയിൽ നിന്നും *Hikayat Pandawa Jaya*, *Hikayat Pandawa Panca Kelima*, *Hikayat Dharmawangsa*, *Hikayat Pandawa*, *Hikayat Gelaran Pandu Turunan Pandawa* എന്നീ പേരുകളിലുള്ള കൈയെഴുത്തുപ്രതികളിൽ അടങ്ങിയിരിക്കുന്ന മഹാഭാരത കഥയുടെ വ്യത്യസ്ത മലയൻ ഭാഷ്യങ്ങളിൽ നിന്നും എടുത്തതാണ്.
3. Winstedt, pp. 35,37. പഴയ ജാവാനീസ് ഭാരതയുദ്ധത്തിന്റെ സംഗ്രഹണത്തിന്, Sirkar, pp. 249-254 കാണുക.
4. Winsted, pp. 38-40.
5. Tuuk, pp. 489-537. *Hikayat Pandawa Lima*, diushakan oleh Khalid Hussain, Kuala Lumpur: Dewan Bahasa dan Pustaka, 1964, pp. vii-viii.
6. മലയൻ നാടോടിക്കഥകളിലും പുരാതന സാഹിത്യകൃതികളിലുമുള്ള മുഖ്യ കഥാപാത്രങ്ങളുടെ വ്യക്തിനാമങ്ങൾക്കു മുന്നിൽ, അവരുടെ സ്ഥാനമാനങ്ങൾക്ക് അനുസൃതമായ പദവികൾ ചേർക്കുന്നു. ഉദാഹരണമായി, മഹാരാജാവ്. ദേവി എന്ന പദവി, ദൈവികമോ രാജകീയമോ ആയ മാനുഷികളുടെ പേരുകൾക്കു മുന്നിലും, സംഗ് ദൈവികമോ രാജകീയമോ ആയ മാനുഷപുരുഷനാമങ്ങൾക്കു മുന്നിലും. Ariya (Arya) എന്ന വാക്കിന് പ്രഭുവെന്നർത്ഥം. Patih രാജസഭയിലെ അനുസരണശാലിയായ ഉദ്യോഗസ്ഥൻ. Betara ദൈവങ്ങൾക്കും Begawan ഋഷികൾക്കും പുണ്യാത്മാക്കൾക്കും.
7. HPL, pp. 1-7.

8. HPJ അനുസരിച്ച്, ദുർഗാസനൻ ചുരുക്കുകളിലും, ആരിയ മൻഗുല, പതി സങ്കനി എന്നിവർ കരുക്കളാണ്. മൂവരും ദുര്യോധനനു വേണ്ടി ചുത് നിയന്ത്രിച്ചു എന്നു സൂചിപ്പിക്കുന്ന ഒരു ആലങ്കാരിക വിവരണമാവാം ഇത്.
9. മഹാഭാരതത്തിൽ ഒരവസരത്തിലും ദുര്യോധനന്റെ ഭാര്യ രംഗത്ത് വരുന്നില്ല. പിന്നീടുള്ള കവികൾ ഭാര്യമതി എന്നു വിളിച്ച അവളുടെ പേരുപോലും എനിക്ക് ഓർമ്മയുണ്ടേണ്ടത്തോളം മഹാഭാരതത്തിൽ ഇല്ല, Vaidya, p. 39.
10. മഹാഭാരതം III. 81. 133a Ardhakila (v.1 അവതീർണ്ണ) തന്റെ തീർത്ഥയാത്ര കിടയിൽ അർജ്ജുനൻ സന്ദർശിച്ച പുണ്യതീർത്ഥങ്ങളിലൊന്നാണ്.
11. 14ലും 15ലും സൂചിപ്പിക്കുന്ന അനുഭവങ്ങൾ, മഹാഭാരതത്തിലെ ചില സംഭവങ്ങളുടെ രൂപാന്തരങ്ങളായി കരുതാം: ദ്രോണർ ഒരു കിണറിൽ നിന്നും പുൽക്കൊടി കളുടെ ഒരു ശൃംഖല ഉപയോഗിച്ച് ഒരു പന്ത് പുറത്തെടുക്കുന്നത്, മന്ത്രബദ്ധമായ തടാകത്തിനടുത്ത് പാണ്ഡവർ യക്ഷനെ കാണുന്നത്, ദുര്യോധനൻ നദിയിലെറിഞ്ഞ ഭീമൻ സർപ്പങ്ങളെ അതിജയിക്കുന്നത്.
12. HPL, pp. 7-18.
13. HPLൽ കാണുന്ന വർഗ്ഗഭേദന്റെ രാണിമാരുമായുള്ള സംഗ് രാജ്യനന്റെ സ്നേഹബന്ധങ്ങൾ, തീർത്ഥയാത്രകിടയിൽ (മഹാഭാരതം, I, 205-212) അർജ്ജുനൻ ചെയ്ത വിവാഹങ്ങളെപ്പറ്റി (ഉല്പതി, ചിത്രാംഗദ, സുഭദ്ര), പക്ഷേ, നമ്മെ ഓർമ്മിപ്പിച്ചേക്കാം.
14. HPL, pp. 18-86.
15. HPLലെ ഈ സംഭവങ്ങൾ, രുഗ്മിണിയുടെ സഹോദരനായ രുഗ്മിയുടെ ആഗ്രഹങ്ങൾക്കെതിരായി (രുഗ്മി, തന്റെ സഹോദരി, ചേദിരാജനായ ശിശുപാലനെ വിവാഹം കഴിക്കണമെന്നാശിച്ചു), വാസുദേവകൃഷ്ണന്റെ രുഗ്മിണിയുമായുള്ള വിവാഹത്തിലെ ഇരുന്ന സംഭവങ്ങളുടെ (മഹാഭാരതം II 42.15, 18-19; III 13.28, V 47.68) രൂപാന്തരങ്ങളായി കാണാം. അല്ലെങ്കിൽ അവ കൃഷ്ണന്റെ ജേഷ്ഠസഹോദരൻ ബലരാമന്റെ കഥയെ ആസ്പദമാക്കിയതാവാം. ബലരാമൻ, സഹോദരി സുഭദ്രയെ ദുര്യോധനന് വിവാഹം ചെയ്തുകൊടുക്കാൻ ആഗ്രഹിച്ചു. എന്നാൽ അർജ്ജുനൻ കൃഷ്ണന്റെ പ്രോത്സാഹനത്തോടെ സുഭദ്രയെ അപഹരിച്ച് വിവാഹം ചെയ്തു, ബലരാമന്റെ നീരസത്തിന് പാത്രീഭൂതനായി. (മഹാഭാരതം I 211-212). അതുപോലെ HPLൽ ഘടോത്കചൻ സത്യസുന്ദരിയുടെ രൂപം ധരിക്കുന്നത്, മഹാഭാരതത്തിലെ (IV 21-23) കീചകവധത്തിൽ, ഭീമൻ സൈരസ്രിയുടെ വേഷത്തിൽ കീചകന്റെ ആഗമനം പ്രതീക്ഷിക്കുന്ന സംഭവത്തെപ്പറ്റി നമ്മെ ഓർമ്മിപ്പിച്ചേക്കാം.
16. മഹാഭാരതത്തിലെ മാത്സ്യരാജാവായ വിരാടന്റെ ഭാഗം, HPLൽ വംഗസ്ഥിതി മഹാരാജാവിന്റെ ഭാഗവുമായി മാറ്റിയതായി കാണുന്നു.

17. ഈ വിശദാംശങ്ങൾ, മഹാഭാരതത്തിൽ, (V 170-197) പാഞ്ചാലരാജാവായ ദ്രുപദന്റെ പുത്രി ശിവണ്ഡിയായി അംബ പുനർജ്ജനിക്കുന്ന സംഭവങ്ങളെ അനുസ്മരിപ്പിക്കുന്നു.
18. HPL, pp. 86-161.
19. HPL, pp. 97-163.
20. ജാവാനീസ് മഹാഭാരത പാരമ്പര്യമനുസരിച്ച്, സെരികണ്ഡി (അഥവാ ശ്രീകണ്ഡി), ദെർപാദരാജാവിന്റെ (ദ്രുപദൻ) പുത്രിയാണ്. ഈ രാജകുമാരി, സംഗ് രാജനന്റെ (അർജുനൻ) രണ്ടാം ഭാര്യയുമാണ്. പാണ്ഡവകുമാരന്മാർ വിവരിക്കുന്ന ജാവാനീസ് നിഴൽനാടകങ്ങളിൽ ശ്രീകണ്ഡി, പുരുഷന്മാർക്കുപോലും തോല്പിക്കാനാവാത്ത, പ്രശസ്തയായ യോദ്ധാവെന്ന നിലയിലും കഴിവും സാഹസികതയുമുള്ള ധനുർദ്ധാരിയുമായി ചിത്രീകരിക്കപ്പെടുന്നു. അവളുടെ മുഖം, ബുദ്ധിയും ദ്രവ്യനിശ്ചയവും പ്രസരിപ്പിക്കുന്നു. അവളുടെ ചലനം ത്വരിതം, എന്നാൽ പുരുഷോചിതമല്ല താനും. രാജനന്റെ അഭാവത്തിൽ, സ്വന്തം വീടിന്റെ സുരക്ഷിതത്വം ഏല്പിക്കാൻ മാത്രം അവൾ ധീരയാണ്. *On the Thrones of Gold, Three Javanese Shadow Plays*, edited with introduction by James R. Brandon, Harvard University Press, Cambridge, Mass. 1970, p. 315, 394 കാണുക.

ശ്രീകണ്ഡി എന്ന നാമരൂപത്തെ സംബന്ധിച്ചിടത്തോളം ശിവണ്ഡി അഥവാ ശിവണ്ഡിനി എന്ന നാമം, ശ്രീകണ്ഡി ആയി എന്നു കരുതപ്പെടുന്നു. ശിവണ്ഡിനിലെ ഒന്നാമത്തെ ശബ്ദം, പ്രാദേശികഭാഷയിലെ വ്യക്തിനാമമായ *സി* ആയി വ്യാഖ്യാനിക്കപ്പെട്ട് ബഹുമാന സൂചകമായ ശ്രീ എന്ന പദത്താൽ ആദേശം ചെയ്യപ്പെട്ടു. J. Gonda, *Sanskrit in Indonesia*, International Academy of Indian Culture, New Delhi, 1973, p. 438 കാണുക. ശ്രീകണ്ഡിയുടെ നാമരൂപം മഹാഭാരതത്തിലെ ശിവണ്ഡിനിയുടെ പേരിൽ നിന്ന് ഉത്ഭവിച്ചതാണെങ്കിലും, HPLൽ ശ്രീകണ്ഡിയുടെ ഭാഗം സംഗ് രാജനന്റെ ഭാര്യ, യോദ്ധാവായ രാജകുമാരി എന്നിവരുടേതാണ്; മഹാഭാരതത്തിലെപ്പോലെ ആണും പെണ്ണും ആയ ഒരാളുടേതല്ല. മഹാഭാരതകഥ അനുസരിച്ച്, ഭീഷ്മർ കാശിരാജാവിന്റെ സുന്ദരികളായ മൂന്ന് പെണ്മക്കളെ തട്ടിക്കൊണ്ടുവന്ന്, സത്യവതി രാജ്ഞിക്ക്, അവരുടെ പുത്രനായ വിചിത്രവീര്യനായി സമർപ്പിച്ചു. കന്യകകളിൽ മുത്തവളായ അംബ, താൻ, സാലരാജനുമായി മനസാ പ്രതിശ്രുത വധുവാണെന്ന കാര്യം വെളിപ്പെടുത്തി; അതനുസരിച്ച്, അവൾ അകമ്പടി സമേതം തിരിച്ചയക്കപ്പെട്ടു. എന്നാൽ സാലരാജൻ അവളെ സ്വീകരിക്കാൻ വിസമ്മതിച്ചു. തിരസ്കൃതയായ കന്യക, തന്റെ ദാരുണാവസ്ഥയ്ക്ക് ഉത്തരവാദിയായ ഭീഷ്മരെ വധിക്കാനുള്ള ശക്തി, അടുത്ത ജന്മത്തിൽ നേടാനുള്ള ഉദ്ദേശത്തോടെ, തപസ്സനുഷ്ഠിക്കാൻ വനം പൂകി. അവൾ പാഞ്ചാലദേശത്തെ ദ്രുപദരാജാവിന്റെ മകൾ ശിവണ്ഡിനിയായി പുനർജ്ജനിച്ചു. അവൾ പുരുഷനെന്ന നിലയിൽ വളർത്തപ്പെട്ടു. ദ്രുപദരാജാവ് അവളെ ഹിരണ്യവർമ്മന്റെ പുത്രിക്ക് കല്യാണം കഴിച്ചുകൊടുത്തു. വിവാഹരാത്രിയിലെ വധുവിന്റെ അസ്വസ്ഥത, അവളുടെ

പിതാവിന്റെ രോഷത്തിന് വഴി തെളിച്ചു. തന്റെ പിതാവിന്റെ ദയനീയാവസ്ഥ മനസ്സിലാക്കിയ ശിഖണ്ഡിനി വനം പൂകി. അവിടെ ദയാലുവായ ഒരു യക്ഷൻ താൽക്കാലികമായി അവളുമായി, ലിംഗമാറ്റം ചെയ്യാൻ സമ്മതിച്ചു. പുരുഷനായി മാറിയ ശിഖണ്ഡി സ്വഗൃഹത്തിൽ മടങ്ങിവന്ന് തന്റെ ഭാര്യയെ തൃപ്തിപ്പെടുത്തുമാൻ കൃത്യങ്ങൾ നിർവ്വഹിച്ചു. ശിഖണ്ഡി പാണ്ഡവരുടെ ഭാഗത്തു നിന്നു യുദ്ധം ചെയ്ത്, യുദ്ധത്തിന്റെ പത്താം ദിവസം ഭീഷ്മരുടെ പതനത്തിന് ഉപകരണമായി. (മഹാഭാരതം, V 170-197, VI 114).

21. HPLൽ (p. 96) പഞ്ചകുമാരൻ (പഞ്ചികുമാരൻ എന്നും അറിയപ്പെടുന്നു) ധർമ്മവാംഗസയുടെ മകനാണെന്നു പറയപ്പെടുന്നു. മഹാഭാരതമനുസരിച്ച്, ദ്രുപദിക്ക് അഞ്ചു പുത്രന്മാരുണ്ടായിരുന്നു. യുധിഷ്ഠിരനിൽ നിന്ന് പ്രതിവിന്ധ്യൻ, ഭീമനിൽ നിന്ന് ശ്രുതസോമൻ, അർജുനനിൽ നിന്ന് ശ്രുതകീർത്തി, നകുലനിൽ നിന്ന് ശതാനീകൻ, സഹദേവനിൽ നിന്ന് ശ്രുതകർമ്മൻ. അവർ നിദ്രയിൽ അശ്വത്ഥാമാവിനാൽ ഹതരായി.

ഉദ്ധരിച്ച കൃതികൾ

Bharata-Yuddha, edited by J.G.H. Gunning. The Hauge: M. Nijhoff, 1903.

Kakawin Bharata-Yuddha, transkripsi dan terjemahan oleh R.M. Sujipto Wirjosupatno. Jakarta: Penerbit Bhrata, 1968.

Hikayat Pandava Lima, diusahakan oleh Khalid Hussain. Kuala Lumpur: Dewan Bahasa dan Pustaka, 1964.

The Mahabharata, critically edited by V.S. Suktankar and others, 19 vols. Poona: Bhandarkar Oriental Research Institute, 1933 -1970.

The Mahabharata of Krishna Dwaipayana Vyasa, translated into English prose by Kisari Mohan Ganguly, published by P. C. Roy. 12 Vols. 2nd edition, Calcutta: Oriental Publishing Company, 1962-1963.

The Mahabharata, Vol. I. The Book of the Beginning, translated and edited by J.A.B. van Buitenen. Chicago: The University of Chicago Press, 1973.

Narayan R.K. *The Mahabharata*. Mysore: Indian Thought Publications, 1979.

Rajagopalachari, C. *Mahabharata*, Bombay: Bharatiya Vidya Bhavan, 22nd edition, 1979.

Sarkar, H.B. *Indian Influence on the Literature of Java and Bali*, Calcutta: The Greater India Society, 1934.

Sorensen, S. *An Index to the Names in the Mahabharata*, Delhi: Motilal Banarsidass, 1963.

Sukthankar V.S. *On the Meaning of the Mahabharata*, Bombay: The Asiatic Society of Bombay, 1957.

Tuuk, H. N. Van Der. Geschiedenis Der Pandawa's naar een Malesisch Habsschrift Der Royal Asiatic Society No. 2 in Fol., *Tijdschrift voor Indische Taal-, Land-en Volkenkunde*, Vol. 21(1875), pp 1-90.

Tuuk H.N. Van Der, Eenige Maleische Wjang verhalen Toegelicht, *Tijdschrift voor Indische Taal-, Land-en Volkenkunde*, Vol. 25 (1879), pp. 489-537.

Vaidya, C.V. *The Mahabharata: A Criticism*. Delhi Meher Chand Lachman Das, 1966.

Winstedt, Sir Richard. *A. History of Classical Malay Literature*, Kuala Lumpur: Oxford University Press, 1969.

വിവർത്തനം - എ. പുരുഷോത്തമൻ, മുംബയ്, ആഗസ്റ്റ് 4, 2004.

Original article in English, Copyright, 1987, S. Singaravelu, all rights reserved. Published in *The Mahabharata Revisited*, Papers presented at the International Seminar on the Mahabharata organized by the Sahitya Akademi at New Delhi, February 17-20, 1987, edited by R.N. Dandekar (1990).

Malayalam translation, Copyright, 2004, A. Purushothaman, all rights reserved.